

చిట్టితల్లి

-డా॥ సోమరాజు సుశీల

“ఇంటిల్లిపాదీ ఎలా మాట్లాడినా అందర్ని కన్న పాపానికి భరిస్తూనే వున్నాను తల్లీ? ఇంటికి తొల్యూరి బిడ్డవీ, మీ నాన్నకి గారాల కూచివీ, ఆయనింత జబ్బులో వుండగా నన్నిలా కాల్చుకుతింటావనుకోలేదే” వరలక్ష్మి సన్నగా వెక్కుతూనే కూతుర్ని మందలిస్తోంది మరో చెవిన పడకుండా!

చిట్టితల్లి ఏం మాట్లాడకుండా మంచం మీద అటు తిరిగి పడుకుని మొఖం కనపడకుండా మోచెయ్యి అడ్డం పెట్టుకుంది. ఈ ఖర్మ ఆడవాళ్ళకే ఎందుకుపెట్టాడో దేవుడు! జన్మహక్కుగా ఏ గోలా లేకుండా దక్కాల్సిన వాటికూడా అడిగో, అర్థించో, దేబిరించో, దోపిడీ చేసో, అల్లరి పడాల్సి వస్తోంది అనుకుంటూ కాళ్ళ దగ్గర్నించి దుప్పటి తలదాకా లాక్కుని అటు తిరిగుండే తల్లితో అంది.

“అమ్మా! కన్న కూతుర్నయి వుండీ ఆఖరిదశలో ఆయన మనసు కష్టపెట్టాలంటే నా కెంత బాధగా వుందో ఎందుకాలోచించవే! నేనేం రాక్షసిని కాదుగా! నువ్వు చెప్పినట్లు మీ గారాల చిట్టితల్లినేగా? మరి నన్నెందుకు ఇలా ఏడిపించడం?” వరలక్ష్మికేం మాట్లాడాలో తెలియక మంచం మీద కూచునే వీపు రాయసాగింది. “పిచ్చిపిల్లా! లేచి మొఖం కగుక్కుని కాఫీతాగు! తెల్లవార్లు నాన్న మంచం వదలేదు! నీకాపేక్ష లేదని ఎలా అనుకుంటారా! లే మరి నాన్నగారు పిలుస్తున్నారు నన్ను”

ఇంట్లో అందరూ అదోలాటి అయోమయ స్థితిలో వున్నారు. రెణ్ణెల్ల క్రితం రమణమూర్తిగారికి వంట్లో బాగాలేదని తెలిసి వరంగల్ నించి పెద్దకూతురు చిట్టితల్లి వచ్చేసింది. పిల్లల్ని

మొగుడుకీ, అత్తగారికీ అప్పజెప్పి కాస్త పథ్యం పెట్టక వెడదామనుకుంది గాని ఆయన పరిస్థితి రోజురోజుకీ దిగజారడంతో జెంషెడ్పూర్ నించి పెద్దకొడుకూ, అమెరికా నుంచి రెండో కొడుకూ, ఆస్ట్రేలియా నుంచి మూడోవాడు చేరి అప్పుడే మూడు వారాలయిపోయాయి. కడుపులో వుండు ఆపరేషన్ చేసే పరిస్థితి లేదని ఆస్పత్రిలో మందులిచ్చి ఇంటికి పంపేసి పదిరోజులయింది. చెరువు మరువుగా వుండడం, మెలకువొచ్చినప్పుడల్లా పిల్లల్ని గురించి ఆరాలు తియ్యడం. ఆయన విషయం అటో ఇటో తేలకుండా కొడుకులంతా వెళ్ళిపోతే తిరిగి వచ్చే దూరాల్లో ఎవరూ లేరు. ఏ కూలి బ్రాహ్మణ్ణి కక్కుర్తి పడాల్సిందే!

ఎంతైనా తల్లిప్రాణం కదా! కూతురలా పట్టుబట్టడం వల్ల ఎవరిచేత ఏం మాటలు పడుతుందోనని దిగులు వదలేకపోతోంది.

“ ఇలాంటి టైంలో నాన్నని విల్లు రాయమనడం ఏం పద్ధతి? నీకేం తక్కువ చేశాం చెప్పు! పెళ్ళి సంబంధాలు వెతకడానికే ఎన్ని అవస్థలు పడ్డామో మర్చిపోయావా అప్పుడే! లక్ష దాకా కట్నం ఇచ్చామా? పది కాసుల బంగారం పెట్టామా? మళ్ళీ ప్రతి సంక్రాంతికి బట్టలు పెడుతున్నామా మీ అందరికీ! ఆడపిల్లకంతకన్నా ఏం ఇస్తాం?”

“అమ్మా! నా కర్మకొద్దీ నాకు నాన్నగారి చక్కదనమూ నీ తెలివితేటలూ వచ్చాయి. చదువా అంటలేదు. మూడు ముళ్ళేయడానికి స్కూలు మాస్టరే లక్ష పుచ్చుకున్నాడు. అది నాకిచ్చినట్టా; మరలా అయితే లక్షలు ఖర్చుపెట్టి తమ్ముళ్ళని

డాక్టర్లనీ, ఇంజనీర్లనీ చెయ్యలేదా? ఆస్ట్రేలియాలు, అమెరికాలు వంపలేదా? బాగా డబ్బు సంపాదిస్తున్నారని మగ పిల్లలనీ నీ కెంత సేపు తమ్ముళ్ళేగానీ ఎప్పుడో పుట్టి అవతలకెళ్ళిపోయిన నా సంగతి పట్టదు! తల్లికూడా పక్షపాతం వుంటుందంటే ఇది వరకు నమ్మేదాన్ని కాదు. ఇప్పుడు నిజమనుకోవాల్సిస్తోంది” మళ్ళీ వెక్కడం మొదలుపెట్టింది చిట్టితల్లి.

“అందగాళ్ళనీ, సంపాదనపరులనీ కాదమ్మా నేను వాళ్ళ పక్షం మాట్లాడేది. కాస్త నా పరిస్థితి అర్థం చేసుకో! రేపు వాళ్ళ పంచన వెళ్ళాల్సిందే కదా నా బతుకు! కూతురయినా అర్థం చేసుకుంటుందనుకున్నాను. నువ్వు నీ మరదళ్ళని మించిపోతున్నావు.”

“అమ్మా! నీకు మొహమాటం లేదుటే అలా మాట్లాడేందుకు? మరదళ్ళ పంచలో బతకాల్సిన ఖర్మ నీకేమిటి? నాన్నగారిని అయిదు వాటాలెయ్యమను. మన అదృష్టం కొద్దీ మూడు లక్షలు పెట్టి మీరు కట్టిన ఇల్లు ఇప్పుడు ఏబై దాకా వస్తుంది. నీ వాటా నువ్వు హాయిగా నీ ఇష్టం వచ్చినట్లు అనుభవించు! తర్వాత ఏ శరణాలయానికో ఇచ్చేయి. అయినా నీ చేతిలో పైసలుంటే మరదళ్ళు ప్రేమగానే వుంటారులే” ఇంకా గోడవైపుకి తిరిగి కూతురు, కాళ్ళ దగ్గర తల్లి కూచుని మాట్లాడుకుంటూనే వున్నారు.

“మా అమ్మగా! పసుపు కుంకం కింద రెండు లక్షలిస్తానంటున్నాడు వాసు. నువ్వు సంతకంపెట్టిస్తే ఆ వ్యవహారాలన్నీ వాళ్ళ మావగారికి అప్పచెప్పి వెళ్ళిపోతాడట- నిన్న రాత్రి అమెరికా నించి మళ్ళీ ఫోనొచ్చింది. కంట్రాక్టరొకడు ఎగ్రిమెంటు కోసం తిరుగుతున్నాడు!”

రక్కన మంచం మీద లేచి కూచుంది. “పసుపు కుంకంట! నేనేం పసుప్పుసుకోను. కుంకం పెట్టుకోను. బొట్టుబిళ్ళలిమ్మను. అయినా బోడి వెధవలు వాళ్ళిచ్చేదేమిటి? ఇదంతా నాన్నగారి ఆస్తి. ఆ వెధవల కెంతోస్తే నాకూ, నీకూ కూడా అంతే రావాలి. నీకు కొడుకుల్ని చూస్తే బుర్ర పనిచేయదు. ఎక్కడ సంతకం పెట్టమంటే అక్కడ పెట్టేస్తావు. అందుకే నాన్నచేత విల్లు రాయించమంటున్నాను.

నీ కర్ణమయి చావట్లేదు.”

మళ్ళీ వరలక్ష్మికి గబుక్కున ఏదో గుర్తొచ్చింది. “అన్నట్లు! నిన్న సుధ చెప్తోందే! నీ పెళ్ళెప్పుడో అయిందిట కదా! అలాటవుడు నమాన హక్కుండదుట కదా!”

“మరి చూశావా! వాళ్ళ ఆలోచనలెలా వున్నాయో? కోర్టుకెడితే చచ్చినట్టిస్తారని ఆపాటి నాకు తెలుసు. కాకపోతే ఆస్తి కోసం తమ్ముళ్ళమీద కోర్టుకెళ్ళిందని బతికినన్నాళ్ళూ నింద మోయాలి నేను.”

“చూడు తల్లీ! నేను చెప్పాల్సిందేదో చెప్పాను. పుట్టిల్లుని ఎప్పుడూ కాదనుకోకూడదు. మనం అంతా తాతగారింటి కెళ్ళినప్పుడు మావయ్యలూ, అత్తయ్యలూ ఎంత ప్రేమగా వుండేవాళ్ళో గుర్తులేదూ! ఇప్పటికూడా ప్రతిసారీ అమ్మమ్మపేరు చెప్పి నాకే కదా పెడతారు పట్టుచీర!”

“ ఇంకా నయం! పోలేరమ్మ పేరు చెప్పి పెట్టరు! అమ్మా నాకు చాలా విసుగ్గా వుంది. నన్ను మాట్లాడించద్దు. అందరి ముందూ వాగివాగి చెడ్డదాన్ననిపించుకోవడం నాకిష్టం లేదు. ఎవరికీ తెలియకుండా నువ్వే నాన్నగారికి చెప్పు. నా పేరుగాని బయటికి తెలిస్తే నేనిప్పుడే మా వూరెళ్ళిపోతా. ఇంక నువ్వెళ్ళు నాన్న పిలుస్తున్నారు” అని మళ్ళీ గట్టిగా ముసుగెట్టింది.

అక్కడున్న ఖాళీ గ్లాసులన్నీ వంటింట్లో పడేసి మళ్ళీ రమణమూర్తిగారి మంచం దగ్గరికి నడిచింది.

“ ఎవరూ? తెల్లారి చిట్టి కనిపించలేదే?” నీరసంగా వస్తోందాయన మాట. “వస్తుంది! రాత్రంతా మీ మంచం పక్కనే కూచుందిగా! మాగన్ను పడ్డట్టుంది.”

“రాఘవా! వాణీ...”

“ ఆ! వస్తారు. వాణీ వాళ్ళమ్మగారింట్లో కదా వాళ్ళ మకాం! స్నానాలవీ చేసి ఇంకాసేపట్లో చేరతారు. మరి మనం ఇంతమందిమి ఇరుకు కదాని అక్కడే వుంటున్నారు. రసం ఇవ్వనా?”

“వద్దు. నిమ్మ తొనియ్యి. అయినా ఇదేమన్నా పెళ్ళివారిల్లా! వాసు, సుధ కనిపించి రెండు రోజులయింది.

“వాళ్ళిద్దరూ తిరపతి బెంగుకూరూ వెళ్ళారుగా!





రేప్పొద్దునకల్లా వస్తారు. ఇందాకా వాడు ఫోను చేశాడు. మీరెలా వున్నారని అడిగాడు”

“ఇంకా ఫోలేదని చెప్పలేకపోయావా?”

“ ఏం మాటలండీ అవి. పెళ్ళయి వెళ్ళాక మరిదేకదా రావడం. మొక్కన్నా తీర్చుకోలేదు కోడలి పుట్టింటారు బెంగుళూర్నించటు తిరుపతి వచ్చార్ట. వాళ్ళ పిల్ల మీద వాళ్ళకి బెంగ వుండదా మరి! ఇక్కడుండి మాత్రం ఏం చేస్తారు? మీరు మాట్లాడకుండా రెస్టు తీసుకోండి.”

“ ఇంకంతా రెస్టేలే చిట్టిని పిలు.”

“వస్తుంది. మాట్లాడకండి. మీరెలా వున్నారని పాపం పిల్ల తగని బెంగపడుతోంది. నేనే కాసేపలా నడుం వాల్చమని పంపించా! నే ఇక్కడే వున్నాగా మాట్లాడుతూ వుంటా! మీరు వూ కొట్టండి ఎక్కువ హైరానా పడద్దంటున్నారుకదా డాక్టర్లు!

“వూ”

మరేమో నిన్న రాత్రి అల్లుడు ఫోన్చేశాడు చిట్టితల్లికి. వాళ్ళింట్లో చిన్నప్పట్నీంచీ వుండి

చదువుకున్న కుర్రాడూ రామం అని వుండేవాడు
జ్ఞాపకం వుందా!

“ఆ”

‘వాడికి టెన్త్ పరీక్షలయిపోయాయట. ఇక్కడికి
పంపిస్తాట్ట. మనిద్దరం పెద్దవాళ్ళమయిపోయాం
కదా! కాస్త చేతికింతాసరా వుంటాడని. అన్నం
పెడితే చాలు. వేరే ఏం అక్కర్లేదు! ఇక్కడే వుంటూ
ఇంటరు ప్రైవేటుగా చదువుకుంటాడట’. పంపమని
చెప్పింది.

“మంచిది పెద్దాడేడీ ముకుందం?”

“మీరు మాట్లాడకుండా నే చెప్పింది వింటూ
వూ కొట్టమన్నానా! ఆ కంట్రాక్టరు తొందర
పెడుతున్నాడంటేనూ కలిసొస్తానని వెళ్ళాడు.”

“వాడైందుకు తొందర పెట్టడం! నన్ను
పెట్టాలిగానీ”

“అదిగో అలాగే మాట్లాడద్దన్నానా. మరిప్పుడీ
ఇల్లు మనమేమో అద్దెలకిచ్చేందుకూడా వీల్లేకుండా
కట్టుకున్నాం గదా. అటుపక్క ఆరు కొబ్బరిచెట్లు,
రెండు మావిడిచెట్లు కొట్టేసి, ఫ్లాట్లైస్తే 16
వస్తాయట. మనకి నాలుగుఫ్లాట్లు 10 లక్షల రొక్కం
ఇస్తానంటున్నాట్ట. వీళ్ళు 3 ఫ్లాట్లు 20 లక్షలూ
ఇవ్వమంటున్నారు. అదీ గొడవ.

“బానే వుంది. మరి...”

మీకేం అవదు. మీరు అనవసరంగా
అపశకునం మాటలనకండి. వాళ్ళేదో ఫ్లాట్లను
కుంటున్నారంటే మీకేదో అయిపోతుందని కాదు.
వాళ్ళే చెప్పారు. అమ్మా! నువ్వు నాన్న ఓ ఫ్లాట్లో
వుండి మిగతా రెండూ అద్దెలకిస్తే హాయిగా
బతకవచ్చు. అమ్మా! మీరు చాలీచాలని పెన్నతో
ఇబ్బంది పడద్దూ అని ఇద్దరూ చెప్పారు. మరి
మనం అంటే ఏ ఆపేక్షా లేకుండానే మనకోసం
ఇంత కష్టపడుతున్నారా?”

“ ఏడిశావులే! నువ్వెళ్ళి దాన్ని పంపించు”

కాసేపటికి స్నానం అదీ చేసి చిట్టితల్లోచ్చి
తండ్రి పక్కన కూచుంది.

“అల్లుడు మనకోసం రామాన్ని
పంపిస్తానన్నాడా?”

“అవున్నాన్నా! మీ ఇద్దరికీ చేతిలో ఎవరో ఓ
కుర్రాడు లేకపోతే కష్టమని రామాన్నడిగారట. రేపో

ఎల్లుండో వస్తాడు. తమ్ముళ్ళంతా వెళ్ళిపోతారుగదా
నాలోజుల్లో. నేనింకో నెల్లాళ్ళుంటాలెండి. పిల్లల్ని
కూడా రామంతో పంపిస్తానన్నారు. ఈ వూరు
ట్రాన్స్ఫరు చేయించుకుందామనుంది గానీ ఈ
ఖర్చులు భరాయించలేం నాన్నా!”

“ ఎక్కువ మాట్లాడకండి నాన్నా! మళ్ళీ
ఆయాసం వస్తుంది! మేం చూసుకుంటాం గదా!
నా గురించి దిగులు వడకండి. ఎక్కువ
సంపదల్లేవేమోగానీ నాకు దేనికీ లోటులేదు నాన్నా”

“పిచ్చితల్లీ! అల్లుడు బంగారం. నాకేం
దిగుల్లేదులే” మళ్ళీ కళ్ళు మూసుకుని పడుకున్నారు.

కానీ మంచం మీదున్న రమణమూర్తిగారు
ఎవరినీ ఎక్కువ ఇబ్బంది పెట్టలేదు. ఎవరికీ
సెలవులు పొడిగించాల్సిన అవసరం రాకుండానే,
మనసుల్లో మెసిలే భయాలు మాటలుగా
మారకుండానే అందరి ఆపేక్షలూ, గౌరవాలూ
పదిలంగా వుండగానే ఓ రాత్రి సునాయాసంగా
పైలోకాలకి వెళ్ళిపోయారు. కంట్రాక్టరు చుట్టూ
తిరుగుతున్న పెద్దవాడూ, ఇక్కడున్న వసతులు
చాలక అత్తారింట్లో మకాం పెట్టి రోజూ వచ్చి
పోతున్న రెండోవాడూ, బెంగుళూరులో
మనుగుడుపులకెళ్ళిన మూడోవాడూ అందరూ చేరి
ఆయన్ని లోపం లేకుండా తలొక కొమ్మూ
పట్టేశారు. కుటుంబం అంటే అలా వుండాలని
ఓహోమనిపించేలా పన్నెండురోజులూ పన్నెండు
నిమిషాలూ జరిపించేశారు. పన్నో పనిగా ఈయన
సంగతిటు తేలగానే అమెరికా, ఆస్ట్రేలియా,
జంషెడ్పూర్ టిక్కెట్లనీ ఖాయం కూడా
చేసుకున్నారు. అందర్నీ ఇలాగే కలిసిమెలసి
అన్యోన్యంగా వుండమని తోడునీడగా బతకమని
ఆశీర్వదించి చుట్టాలంతా రైలెక్కేశారు. ఒక్క
శంకరం మాత్రం పిల్లలందరూ వున్నన్నాళ్ళూ
వుంటానని వుండిపోయాడు.

శంకరం అంటే రమణమూర్తి గారికి పెత్తండ్రి
కొడుకు. శంకరం గారి తల్లే వీళ్ళిద్దర్నీ పెంచింది.
అందుకే ఒక్క తల్లి కడుపున పుట్టకపోయినా
అంతకన్నా ఎక్కువ ఆపేక్షగానే వుంటారు.
షైదరాబాదులో ఇల్లు కట్టుకోడానికి సరిపల్లె
పొలాలమ్ముకునేవరకూ రమణమూర్తిగారి

పొలాలని శంకరంగారే చూసేవారు.

చిట్టితల్లి, వరలక్ష్మి శంకరంగారి దగ్గర కూచుని ఎప్పటిప్పటి సంగతులో నెమరేసుకుంటూ కళ్ళు తుడుచుకుంటున్నారు. మధ్యాహ్నం భోజనాలయిపోయాయికదా మనసేం బాగోలేదని మూడోవాడూ కోడలూ సినిమాకని బయల్దేరుతున్నారు. మేమూ వస్తామని మిగతా పిల్లలూ, వాళ్ళని ఆపలేక తల్లులూ ఒకటేగోల. ఈ మధ్యలో వున్నవాళ్ళు చాలరన్నట్లు ఇంట్లో ఇంతపాటు జరిగిందని కాస్త మర్యాదన్నా లేకుండా ఆ కాంట్రాక్టరు దస్తావేజులో అంటూ వచ్చి వరండాలో కూచున్నాడు. విషయం ఎలా మొదలుపెట్టాలో, ఎక్కడ మొదలుపెట్టాలో తెలియక ముకుందం ఒకటే కొట్టుమిట్టాడుతున్నాడు. చివరికి తెగించి పినతండ్రి దగ్గరికి ఓ మోడా లాక్కుని కూచుని మొదలుపెట్టాడు.

“బాబాయ్! నిన్నటితో అన్ని కార్యక్రమాలూ అయిపోయాయి. అన్ని బాధ్యతలూ నామీద పడేసి ఒక్కమాటన్నా చెప్పకుండా వెళ్ళిపోయారు. ఒక్కసారంటే ఒక్కసారన్నా పిల్చి పలకరిస్తారేమోనని ఎంత ఎదురుచూశానో!”

“ఆఖరిరోజున రెండు మూడుసార్లడిగారురా! నువ్వేమో డెవలప్ మెంట్ వాడితో మీటింగుందని సాయంత్రం వరకు రానేలేదు” చనిపోయిన భర్తని

వెనకేసుకొచ్చింది వరలక్ష్మి.

“కాదులే ముకుందం. పైకి తెలిస్తే వదిన బాధవడుతుందని లోలోపల ఎంత బాధ అనుభవించాడో, చివరి ఆరైల్లా నరకమే అనుకో కాస్త నువ్వొస్తే తల్లికి అండగా వుంటావనీ ఆశపడ్డాడు. దూరాన వున్నవాళ్ళెటూ రాలేరు. వీడన్నా ఒక్కసారి రాకూడదా అని నాతోకూడా అన్నాడురా!”

“మా బాధలెవరికి తెలుస్తాయిలే బాబాయ్. ఇప్పుడు మేం ఏమన్నా బాగుండదు. ఆయన వప్పుకున్నా వప్పుకోకపోయినా పెద్దకొడుకుగా నాకు బాధ్యతలెటూ తప్పవు. ముగ్గురం మాకు చేతనయినట్లుగా లక్ష రూపాయలు ఖర్చుపెట్టాం. నువ్వే చూశావుగా ఈ పదిహేను రోజులూ. మరి తమ్ముళ్ళు అంతంత దూరాల్నించి కుటుంబాలతో సహా సెలవులుపెట్టి వచ్చారంటే ఆలోచించు ఎంత ఖర్చయి వుంటుందో! అక్కంటే గంట దూరంలో వుంది. దానికి మల్లే ప్రతి శనివారం వచ్చి కనపడలేదంటే మాకెలా కుదురుతుంది?”

పోనీలే! ఇప్పుడవన్నీ ఎందుకు? అన్నీ సక్రమంగా జరిగిపోయాయి. ఇంక అమ్మని మీరందరూ ఎటూ జాగ్రత్తగానే చూసుకుంటారు. ఇంటి ఆడపడుచు మీ అందరంత హోదాలో లేదు. మరి అక్కని కనిపెట్టి వుండాలి. అంతకన్నా బయటవాడిని ఏం చెప్తాను!”

దండం దశగుణం భవేత్!

మిడిమిడి జ్ఞానం కలవారు “దండం దశగుణం భవేత్” అన్నారు పెద్దలు, పిల్లల్ని బాదైనా దారిలో పెట్టాలి, చదివించాలి అని పదే పదే అంటూండగా వింటూ ఉంటాం. కానీ దాని అర్థం అది కానే కాదు. ఆ పదింటిలోనూ పిల్లలు లేనే లేరు. విశ్వామిత్రాహి పశుషు! కర్దమేషు జలేషు చ! అంధే తమసి వార్ధక్యే! దండం దశగుణం భవేత్! చక్కటి అనుష్టప్ శ్లోకమిది. దీని అర్థం వి=పక్షి, శ్వ=కుక్క, అమిత్ర=మిత్రులు కాని వారు, అహి=పాము, పశుషు=పశువులు - వీటిని దండించుటకు, కర్దమము=బురద, జలేషు= నీటియందు, అంధే= గుడ్డితనంలో, తమసి= చీకటి యందు, వార్ధక్యే= ముసలితనంలో - ఈ పది విషయాలలో మానవునికి చేతికర్ర ఉపయోగంగా ఉంటుంది. అందుకని ‘దండం దశగుణం భవేత్’ అన్నారు పెద్దలు. వారి లోకజ్ఞానం ఎంతో గొప్పది.

- శ్రీమతి మహీధర (సూక్తి ముక్తావళి నుండి సేకరణ)

“అదే బాబాయ్! లంకంత ఇంట్లో, అమ్మని ఒక్కడాన్నీ వదిలి ఎలా వెళ్ళం? డెవలప్ మెంట్ కిచ్చేద్దామని ముగ్గురం ఓ నిర్ణయానికి వచ్చాం. వాడు మూడు ఫ్లాట్లు, 20 లక్షలు కాష్ ఇచ్చేందుకు వప్పుకున్నాడు. పెద్దవాడివి నీ ముందే చెప్తున్నా! అక్కకి అన్యాయం చేసే ప్రశ్నేలేదు. తనకి రెండు లక్షలు క్యాష్ ఇస్తాం. అమ్మ పేర మా ముగ్గురి పేర కలిపి 5 లక్షలు బాంకులో ఫిక్సెడ్ వేస్తాం. వాసు ఫ్లాట్లో అమ్మని వుండమంటున్నాడు. ఆ విషయం మేం ముగ్గురం చూసుకుంటాం. వాడు ఇండియా తిరిగొచ్చేస్తే అప్పుడు అమ్మ విషయం ఆలోచించవచ్చు. ఎలాగూ ఇంకా సగం పెన్నను వస్తుంది కదా! అదీ, ఈ వడ్డీ కలిపి అమ్మ హాయిగా వుండచ్చు. నువ్వు కూడా ఈ పద్ధతి బానే వుందనుకుంటే బిల్డర్ని పిలుస్తా. ఎటూ అక్కా బావా కూడా సంతకాలు చెయ్యాలికదా!

చిట్టితల్లేం మాట్లాడలేదు. ముఖావంగా కూచుని ఏదో మేగజేన్ తిరగేస్తోంది. ఇంటల్లుడు పిల్లలందర్నీ చేరేసి క్వీజ్ కార్యక్రమం నిర్వహించడంలో మునిగిపోయిన్నాడు. హఠాత్తుగా శంకరంగారు వరలక్ష్మికేసి తిరిగి “వదినా! అన్నయ్య నీకేం చెప్పాడో నాకు తెలియదు! సరిపల్లె వచ్చినపుడు నాకు చాలా విషయాలు చెప్పాడు. ఎంతో టైం లేదని ఆర్నెల్ల క్రితమే డాక్టర్లు చెప్పారుట.”

“ఆయనేది నాతో సరిగా చెప్పారు గనక! పోన్లే చెప్పకపోబట్టే ఈ ఆర్నెల్లు ఆయనకి ఎంతో ఆశగా ఉపచారాలు చేశాను” అని నిట్టూర్చింది.

“ముకుందం. నన్ను క్షమించరా! పిల్లలు మాట్లాడేవరకూ రహస్యంగా వుంచమని ప్రమాణం చేయించుకున్నాడురా నాన్న. విల్లురాసి రిజిస్ట్రారు ఆఫీసులో వుంచి కాపీ ఒకటి సీల్ కవర్లో పెట్టి నాకిచ్చాడు. వదిననే తెరవమన్నాడు. ఏం రాశాడో నాకు తెలియదు” అంటూ పెద్ద కవరు ఆవిడ చేతిలో పెట్టాడు.

అలిసిపోయి గదిలో నడుం వాల్చిన పెద్దకోడలూ, సినిమాకని తయారవుతున్న జనాభా, పేకాటలో డ్రాప్ చేసిన పిల్లలూ ఒక్కొక్కళ్ళే

విల్లనేసరికి హాలులోకి చేరారు.

విల్లు ఎవరూ పైకయితే చదవలేదుగానీ ఒకళ్ళు చేతుల్లోంచి ఒకళ్ళు లాక్కుని చదివి మాట్లాడకుండా గదుల్లోకి వెళ్ళిపోయారు. చివరికక్కడ మిగిలింది చిట్టితల్లీ, వరలక్ష్మీ, శంకరం, ముకుందమూను.

“పోనీలే అమ్మా! నాన్నగారు నాకన్యాయం చెయ్యలేదు. మనిద్దరి గురించి ఎంత ఆలోచించాగో చూడు! ఇంక కంట్రాక్టర్లు రానక్కర్లేదని తమ్ముళ్ళకి చెప్పు. దీన్నేదన్నా చేసే హక్కు నీకూ లేదు... ప్రస్తుతానికి నాకూలేదు.”

“వదినా తమ మగపిల్లల కన్యాయం చేశానని మీరు అనుకుంటారేమోనని భయపడి మీతో చెప్పలేదు. ఇంత హోదాగా బతికిన నా భార్య కోడళ్ళ మెహర్బానీలో బతకడం ఎలా భరించాలిరా అని బాధపడ్డాడు. పోనీ మీ పేర పెడితే మగపిల్లలు మీ మీద అలుగుతారని తెలుసన్నాడు. వెంటనే రూపాంతరం చెందుతుంది కాబట్టి ఆ పిచ్చిదాని పేర్నూ రాయకూడదన్నాడు. అందుకే మీరున్నంత వరకూ మీకు, తర్వాత చిట్టితల్లికీ అని వ్రాశాడు”

“చిట్టి తల్లికి అన్యాయం జరిగిందని రోజుకోసారయినా బాధపడేవారు శంకరం. ఎట్లాగూ వాళ్ళు దేశంలోనే లేనపుడు ఇక్కడ ఇల్లు మాత్రం దేనికి? అమ్ముకుందామంటే ఈ రూపాయలూ అక్కడ చెల్లవు. ముకుందానికి రావల్సింది ఎప్పుడో ఇచ్చేసారు కదా! మా పేరు చెప్పుకుని ఆడపిల్ల చల్లగా కామరం చేసుకుంటుంది”

చివ్విరికి మాట్లాడాడు ముకుందం “ ఆస్తి ఇవ్వలేదని బాధలేదు కానీ ఎఫ్డిఆర్లు కాన్సిలు చేసి కర్మకాండలకయిన డబ్బు కూడా రెడీ పెట్టుకుంటారని అనుకోలేకపోయాం బాబాయ్! పోన్లే, అమ్మ తర్వాత అక్క ఎప్పటికీ మాకీ ఇల్లు, కొబ్బరిచెట్లు, మామిడిచెట్లు.. అచ్చంగా మన కోసం వుంటాయనుకున్నారే!

ఒక్కసారి చిట్టితల్లికి- కొత్తగా అమ్మహోదా వచ్చినట్లు మురిసిపోయింది.

